




Ġublew tal-Fidda mill-wasla fostna tal-Istatwa ta Santa Liena tas-Socjeta 1984 - 2009

Editorjal : Nhar it-Tnejn 17 t'Awissu, fl-okkażjoni tal-hruġ tal-vara Santa Liena minn niċċa, il-banda tagħna se tagħmel marċ brijuż li fih ser infakkru l-25 sena mill-istatwa ta' Santa Liena li tiġi armata quddiem il-każin tagħna. Id-destin ried li propju kien il-Ġimgħa 17 t'Awissu ukoll tal-1984 meta giet imżanzna din l-istatwa jiġifieri 25 sena eżatt wara se ssir it-tifikira. Naraw kif nibtet l-idea, x'sar, etc...

Tagħrif miġbur u miktub minn Lino Meli (Viċi President)


Wara li kienu żżanznu l-pavaljuni ta' Triq il-Wied fl-1979, diversi soċi kienu qed jissuġġerixxu lil xi membri tal-Kumitat sabiex issir statwa li tiġi akkumpanjata fil-marċi speċjalment f'dak tal-aħħar tridu u wara titqiegħed fuq pedestall quddiem il-każin. Flimkien ma' Ġanni Sammut u Antoine Mizzi hadna din l-inizjattiva biex din il-holma ssir realta'.



F'Novembru tal-1982 ltqajna in-Nadur Għawdex sabiex inkellmu lill-iskultur bravu u popolari,

Michael Camilleri Cauchi, bl-iskop li jsir ftehim miegħu dwar din l-idea. Ġejna milqughin ferm tajjeb u wara diskussjoni miegħu wasalna għall-ftehim li tinhadem statwa ta' Santa Liena. Urejnih ix-xewqa tagħna li tkun imżejna b'ilbies imperjali, inkurunata u bis-salib, il-kumpliment ħallejnih liberu fl-

eżekuzzjoni peress li xtaqniha differenti filpożizzjoni minn dik titulari, kapolavur ta' Salvu Psaila. Quddiem Michael, šabi Ġanni u Antoine Mizzi



Michael Camilleri Cauchi u Lino Meli



Charles Mizzi, Ganni Sammut u Michael Camilleri Cauchi



u jien qbilna li nidhlu għall-ispejjeż aħna t-tlieta. Michael ma wegħdniex li tkun lesta għal festa tal-1983 minħabba li kellu hafna xogħol ordnat, biss kien se jibda jaħdem fuqha.

Irrapurtajna dan kollu lill-Kumitat u dan laqa' l-aħbar bil-ferħa. Kien fadal li jibdeu jingabru l-fondi għall-pedestal u xi dekorazzjonijiet. L-ewwel li tlabt għajjnuna għall-ġbir tal-finanzi kien lil Michael Dingli li mhux talli aċċetta iżda

b'insistenza ried joħroġ parti mill-ispejjeż tal-istatwa. Viċin tagħna qed jisma' d-diskursata kien hemm Charles Borg (ta' Londra) li wkoll ried jagħti sehmu għall-istatwa. Victor Galdes (is-Sombrero) ma baqax lura għaliex ukoll ried joħroġ parti mill-ħlas.

Iż-żmien beda diehel u f'Marzu tal-1983 tlojna n-Nadur sabiex naraw ix-xogħol. L-istatwa kienet imwaqqfa u stajna nieħdu idea ta' kif kienet se tkun. Hawnhekk Michael, għalkemm kien entużjażmat biex jaħdem fuqha, qalilna li kien għadu lura fix-xogħol. Ma ridniex ngħaġġluh, iżda bejn li l-partitarji kienu herqana li jaraw din l-istatwa lesta u bejn li židna xi xogħol fuqha, bħall-kisja fibreglass u induratura, hegġiġnieh sabiex ikompli jaħdem fuqha. Għall-ħabta ta' Lulju l-istatwa kienet kważi lesta, iżda kien għad fadal hafna xkatlar fuq il-fibreglass li jkun iebes hafna. Għalhekk kien impossibli li ttlesta għall-festa tal-1983.



Matul dan iż-żmien, bqajna norganizzaw ikliet u lotteriji sabiex nifdu l-ispejjes tal-pedestal. Michael Camilleri Cauchi għamlilna l-isketch għall-istess pedestal. Qbadna naħdmu fuqu u kien jgħinna Grabiel Sammut. Tlabna l-għajjnuna ta' Ninu Calleja (il-Faħmi) u lil Ġużeppi Gauci (is-Sosi) sabiex jaħdmulna l-gwarniċi għalih. Kienet is-sena 1984 meta x-xogħol fuq l-istatwa kien tlesta. Niftakar lis-sinjorina Catherine Bezzina indaħlet għall-ispejjes tas-salib li nħadem minn Ninu Calleja. L-istess soċju ħadem ukoll il-bradella u l-bsaten. Ninu Sultana, bandist tal-post u membru fil-kumitat daħal għal ħlas kollu tal-induratura tal-lisba, il-mant u s-sandli. Membru ieħor, Michael Spiteri hallas l-induratura tal-kuruna.

Ġimgħa qabel il-festa, l-istatwa inġiebet min-Nadur Għawdex u mal-wasla tagħha ħdejn il-każin giet milqughha b'entużjażmu mill-partitarji b'musketterija minn fuq il-bejt tal-każin. L-istatwa tpoġġiet għall-wiri fil-billard (illum il-maħžen) fejn bosta Karkariži fosthom il-mibki Mons.



Prepostu Dun Naz Sciberras Psaila ġew u kellhom kliem ta' tifhir għal din l-istatwa.

L-istatwa saret bis-salib fl-id il-leminija (bħalma qiegħda l-istatwa titulari) u bl-oħra tagħmel stedina sabiex nifirhu magħha bis-sejba tas-salib imqaddes.


Wasal il-Ġimgħa 17 t'Awissu 1984, l-aħħar tat-tridu, u kien imiss il-banda tagħna Duke of Connaught's Own sabiex tesegwixxi dan il-marċ. Il-marċ kien beda minn Triq Fleur de Lys, hdejn il-Bus Terminus għal Triq il-Wied. L-iskultur Michael Camilleri Cauchi kien aċċetta li għal din l-okkażżjoni jkun preżenti fil-marċ. Miegħu ġab il-kuruna ndurata. Meta l-banda waslet hdejn il-kazin intrefgħet mill-partitarji u Michael ġie mistieden ipogġi l-kuruna fuq ras il-Qaddisa Patruna tagħna. Wara t-tberik tal-istatwa mill-kappillan tas-Socjeta' il-Kan. Gużep Micallef, indaqq l-innu lil Santa Liena fost il-ferħ tas-Socji, partitarji u Karkariżi ingenerali. Il-marċ tkompla għal Triq il-Kbira, il-Pjazza fejn il-briju li kien hemm ma tiddekrivihx, Triq San Rokku u lura għal Triq il-Wied.



Mal-wasla tal-istatwa hdejn il-kazin, kollox kien lest sabiex tittella' fuq il-pedestal bis-sellum tal-maħzen tal-armor. Mad-daqq tal-Innu lill-qaddisa l-istatwa tpoġġiet fuq il-pedestall fost il-kant u ċ-ċapċip tal-miġemgħa kbira li honqot il-Wied.

Għaddew 25 sena. Bosta minn shabi speċjalment dawk li għenu biex titwettaq din il-ħidma m'għadhomx magħna. Għalhekk ma nistax ma nfakkarx il-memorja ta' Karmenu Camilleri (Habxelin) li tant kien ihegġiġna, Ġanni Sammut, Antoine Mizzi, Grabieli Sammut (ex membru tal-Kumitat), Charlie Borg, benefattur, Ninu Calleja u Gużepi Gauci – soċi veterani li taw

is-sehem tagħhom sabiex għadna ngawdu din l-opra sal-lum. Dawn l-irġiel taw hilitom u hinhom, sabiex mhux biss joghla l-isem tas-Socjeta' tagħna, iżda b'impenn qawwi riedu jagħtu ġieħ lill-patruna tagħna Santa Liena u tikber il-festa f'ġieħ il-Patruna tagħna li hija tant għaziża għalina l-Karkariżi.





L-Ewwel Dimostrazzjonijiet fil-marċi bl-istatwa ta' Santa Liena

